

**சாராம்சம்:** இனிய குழந்தைகளே, சூரிய வம்ச இராஜ அந்தஸ்தைப் பெறுவதற்கு, உங்களிடமுள்ள அனைத்தையும் தந்தையிடம் அர்ப்பணித்துவிடுங்கள். சூரிய வம்ச இராஜ அந்தஸ்து என்பது ஒரு குளிர்நிலை அனுமதிச்சீட்டு (air-conditioned ticket) ஆகும்.

**கேள்வி:** ஏன் குழந்தைகளாகிய உங்களைத் தவிர உலகிலுள்ள வேறு எவரும் அதிக பாக்கியசாலிகள் அல்ல?

**பதில்:** எல்லையற்ற தந்தை குழந்தைகளாகிய உங்கள் முன்னால் நேரடியாக உள்ளார். அவரிடமிருந்து நீங்கள் எல்லையற்ற ஆஸ்தியைப் பெறுகிறீர்கள். இந்நேரத்தில் நீங்கள் எல்லையற்ற தந்தைக்கும், ஆசிரியருக்கும், சற்குருவுக்கும் உரியவர்களாகியுள்ளதன் நீங்கள் எல்லையற்ற பேறுகளையும் அவரிடமிருந்து பெறுகிறீர்கள். உலக மக்களுக்கு அவரைத் தெரியாது, ஆகவே எவ்வாறு அவர்களால் உங்களைப் போன்று பாக்கியசாலிகளாக இருக்க முடியும்?

**பாடல்:** உங்களுக்கு நெருக்கமாக இருப்பவர் மிகவும் பாக்கியசாலி.

ஓம் சாந்தி. பிராமண குலத்தின் அலங்காரங்களாகத் திகழ்கின்ற குழந்தைகளாகிய நீங்கள் இப்பொழுது பிராமண சமுதாயத்திற்குரியவர்கள் என்றும், நீங்களே தேவ சமுதாயத்தினர் ஆகுவீர்கள் என்றும் உங்களுக்குத் தெரியும். தந்தை இங்கிருந்து குழந்தைகளாகிய உங்களுக்கு விளங்கப்படுத்துகிறார். எல்லையற்ற தந்தை உங்களுக்கு முன்னால் இருப்பதனால் அவரிடமிருந்து நீங்கள் எல்லையற்ற ஆஸ்தியையும் பெறுகிறீர்கள், இதைவிட உங்களுக்கு வேறு என்ன வேண்டும்? பக்தி மார்க்கம் எப்பொழுது ஆரம்பித்தது என்பது எவருக்கும் தெரியாது. பக்தி மார்க்கத்து பக்தர்கள் கடவுளை நினைவு செய்கிறார்கள், அதாவது மணவாட்டிகள் மணவாளனை நினைவு செய்கிறார்கள், ஆனால் அவர்களுக்கு அவரைத் தெரியாது என்பது ஓர் அதிசயமே! தனது மணவாளனை அறியாத மணவாட்டியை எப்போதாவது பார்த்துள்ளீர்களா? அவள் அவரை அறியாதிருந்தால் அவள் எவ்வாறு அவரை நினைவு செய்ய முடியும்? கடவுளே அனைவருக்கும் தந்தை ஆவார். குழந்தைகள் தந்தையை நினைவு செய்கின்றனர். எவ்வாறாயினும் அவரை இனம் காணாது நினைவு செய்தல் என்பது நேரத்தை வீணாக்குவது ஆகும். இதனாலேயே அவரை நினைவு செய்வதன் மூலம் அவர்கள் எந்தப் பலனையும் பெறுவதில்லை. அவரை அவர்கள் நினைவு செய்த போதிலும், எவரும் இலக்கையோ இலட்சியத்தையோ அடைவதில்லை. கடவுள் யார் என்பது பற்றியோ அல்லது அவரிடமிருந்து எதனைப் பெறுகின்றார்கள் என்பதோ அவர்களுக்குத் தெரியாது. கிறிஸ்து, புத்தர், ஏனைய சமய ஸ்தாபகர்கள் அனைவரும் சமயங்களைப் போதிப்பவர்களே. அவர்களது சீடர்கள் அவர்களை நினைவு செய்கின்றனர். எவ்வாறாயினும், அவர்களை நினைவு செய்வதன் மூலம் எதைப் பெறுகின்றார்கள் என்பது அந்தச் சீடர்களுக்குத் தெரியாது. ஒரு பௌதீகக் கல்வி அதைவிடவும் சிறந்ததாகும். அவர்களது புத்தியில் இலக்கும் இலட்சியமுமாவது இருக்கிறது. நீங்கள் தந்தையிடமிருந்து எதைப் பெறுகிறீர்கள்? நீங்கள் ஆசிரியரிடமிருந்து எதைப் பெறுகிறீர்கள்? குருவிடமிருந்து எதைப் பெறுகிறீர்கள்? வேறு எவராலும் இவற்றைப் புரிந்துகொள்ள முடியாது. இங்கு, நீங்கள் முதலில் தந்தைக்கும், பின்பு ஆசிரியருக்கும் பின்னர் சற்குருவுக்கும் உரியவர்கள் ஆகுகிறீர்கள். தந்தையையும் ஆசிரியரையும்விட குருவே உயர்ந்தவர் ஆவார். நீங்கள் தந்தைக்கு உரியவர்கள் என்ற நம்பிக்கையைக் குழந்தைகளாகிய நீங்கள் இப்பொழுது கொண்டிருக்கிறீர்கள். பாபா 5000 வருடங்களுக்கு முன்னர் வந்தது போல் இப்பொழுதும் வந்து எங்களை உலக அதிபதிகள் ஆக்குகிறார், அதாவது, எங்களை அமைதி தாமத்தின் அதிபதிகள் ஆக்குகின்றார். தந்தை கூறுகிறார்: அன்பிற்கினிய குழந்தைகளே, நீங்கள் என்னிடமிருந்து உங்கள் ஆஸ்தியைக் கோரிக்கொள்வீர்கள் இல்லையா? அனைவரும் கூறுகின்றனர்: ஆம் பாபா! ஏன் நாங்கள் கோரக் கூடாது? அச்சா, நீங்கள் இராமரைப் போல் சந்திர வம்ச இராஜ அந்தஸ்தைக் கோருவதையிட்டு சந்தோஷப்படுகிறீர்களா? உங்களுக்கு என்ன வேண்டும்? தந்தை தன்னுடன் ஒரு பரிசைக் கொண்டுவந்துள்ளார். நீங்கள் சூரிய வம்சத்து இலக்ஷ்மியையா அல்லது சந்திர வம்சத்து சீதையையா திருமணம் செய்வீர்கள்? உங்கள் முகத்தையாவது பாருங்கள்! நீங்கள் ஸ்ரீ நாராயணனை அல்லது ஸ்ரீ இலக்ஷ்மியைத் திருமணம் செய்வதற்குத் தகுதிவாய்ந்தவர்களாக உள்ளீர்களா? தகுதிவாய்ந்தவர்கள் ஆகாது உங்களால் எவ்வாறு அவர்களைத் திருமணம் செய்ய முடியும்? முன்னைய சக்கரத்தில் விளங்கப்படுத்தியதைப் போன்று தந்தை இப்பொழுது இங்கிருந்து விளங்கப்படுத்துகிறார். அவர் மீண்டும் ஒருமுறை எங்களுக்கு விளங்கப்படுத்துகிறார். நீங்கள் மீண்டும் ஒருமுறை உங்கள் ஆஸ்தியைக் கோருவதற்காக வந்துள்ளீர்கள். எல்லையற்ற தந்தையிடமிருந்து எல்லையற்ற ஆஸ்தியைக் கோருவதே உங்கள் இலக்கும் இலட்சியமும் ஆகும். அதுவே சூரிய வம்சத்து இராஜ அந்தஸ்து ஆகும். சந்திர வம்சம் இரண்டாம் தரமாகும். பல்வேறு வகுப்புக்கள் உள்ளன: குளிர்நிலை வகுப்பு(air-conditioned), முதலாம் வகுப்பு, மற்றும் இரண்டாம் வகுப்பு என்பன. ஆகவே சத்தியயுக இராச்சியம் முழுவதையும் குளிர்நிலை வகுப்பாகக் கருதுங்கள். குளிர்நிலைவகுப்பைவிட உயர்ந்த வகுப்பு வேறெதுவும் இல்லை. பின்னர் முதலாம் வகுப்பு உள்ளது. தந்தை கூறுகிறார்: இப்பொழுது, நீங்கள் குளிர்நிலைவகுப்பு சூரிய வம்சத்து இராச்சியத்தையா அல்லது முதலாம் வகுப்பு சந்திர வம்சத்து இராச்சியத்தையா கோரப்போகிறீர்கள்? இரண்டாம் வகுப்பில் வரிசைக்கிரமமான வாரிசுகள் ஆகுவது அதைவிடக் குறைவாக ஆகுவதாகும். நீங்கள் பின்னர் இறுதிப் பகுதியில் வந்து ஓர் இராச்சியத்தை ஆளுவீர்கள். இல்லாவிடின் முன்றாவது வகுப்பில் பிரஜைகளுக்கான அனுமதிச்சீட்டுக்களும் ஒதுக்கப்பட்டுள்ளன. பல்வேறு வகுப்புக்கள் வரிசைக்கிரமமான முறையில் உள்ளன: முதந்தர ஒதுக்கப்பட்ட வகுப்புக்கள்(first-class reserve), இரண்டாம் தர ஒதுக்கப்பட்ட வகுப்புக்கள்(second-class reserve). எவ்வாறாயினும் அங்கு

சந்தோஷம் உள்ளது. பலவிதமான பெட்டிகள்(compartments) உள்ளன. செல்வந்தர்கள் குளிர்நட்டப்பட்ட அனுமதிச் சீட்டையே வாங்குவார்கள். உங்களினுள் யார் செல்வந்தர்கள் ஆகுகின்றீர்கள்? தந்தைக்கு அனைத்தையும் கொடுப்பவர்கள். “பாபா, இவை அனைத்தும் உங்களுடையதே.” பாரதத்திலேயே “வியாபாரி, நகைவியாபாரி, மந்திரவாதி” என்ற புகழ் பாடப்படுகிறது. இவை அனைத்தும் தந்தையின் புகழே அன்றி கிருஷ்ணரின் புகழ் அல்ல. கிருஷ்ணர் தனது ஆஸ்தியைக் கோரியதுடன் சத்திய யுகத்தில் தனது வெகுமதியையும் பெற்றுக்கொண்டார். அவரும் தந்தைக்கு உரியவரே. அவர் அந்த வெகுமதியை எங்கிருந்தோ பெற்றிருக்க வேண்டும். இலக்ஷ்மியும் நாராயணனும் தங்கள் வெகுமதியை சத்தியயுகத்தில் அனுபவம் செய்கின்றனர். அவர்கள் நிச்சயமாக தமது வெகுமதியைக் கடந்த காலத்திலேயே உருவாக்கியிருக்க வேண்டும் என்பதைக் குழந்தைகளாகிய நீங்கள் இப்பொழுது மிகத் தெளிவாகப் புரிந்துகொள்கிறீர்கள். நேருவின் வெகுமதி மிகச் சிறந்தது! அவர் நிச்சயமாக சிறந்த செயல்களையே புரிந்திருக்க வேண்டும். கிரீடம் இல்லாவிடினும் அவர் பாரதத்தின் சக்கரவர்த்தியாக இருந்தார். பாரதத்தின் புகழ் அதிகளவில் உள்ளது. பாரதத்தைப் போன்று மேன்மையானதாக வேறெந்தத் தேசமும் இருக்க முடியாது. பரமாத்மா பரமதந்தையின் பிறந்த இடம் பாரதமே ஆகும். இந்த இரகசியம் எவரது புத்தியிலும் பதிவதில்லை. அரைச் சக்கரத்திற்கு அனைவருக்கும் அமைதியையும் சந்தோஷத்தையும் பரமாத்மா மாத்திரமே கொடுக்கிறார். பாரதமே முதந்தரமான யாத்திரை ஸ்தலம் ஆகும். எவ்வாறாயினும், நாடகத்திற்கேற்ப, உலகின் நிலமை எவ்வாறாகியுள்ளது எனப் பாருங்கள். ஏனெனில் ஒரேயொரு தந்தை மறக்கப்பட்டுவிட்டார்! இதனாலேயே சிவபாபா மீண்டுமொருமுறை வந்துள்ளார். எவரோ ஒருவர் இதற்குக் கருவியாக வேண்டும். தந்தை கூறுகிறார்: இப்பொழுது சரீரம் அற்றவர் ஆகுங்கள்! நீங்கள் ஓர் ஆத்மா என்ற நம்பிக்கையைக் கொண்டிருங்கள். ஆத்மாக்களாகிய அவர்கள் யாருடைய குழந்தைகள் என்பது எவருக்கும் தெரியாது. அது ஓர் அற்புதமே! அவர்கள் கூறுகின்றனர்: ஓ தந்தையாகிய கடவுளே, கருணை காட்டுங்கள்! மக்கள் சிவனின் பிறந்த நாளைக் கொண்டாடுகின்றனர். ஆனால் அவர் எப்பொழுது வந்தார் என்பது அவர்களுக்குத் தெரியாது. இது 5000 வருடங்களுக்கான விடயமாகும். தந்தையே வந்து புதிய உலகமாகிய சத்தியயுகத்தை ஸ்தாபிக்கின்றார். சத்திய யுகத்தின் கால எல்லை நூறாயிரக்கணக்கான வருடங்கள் அல்ல. காரிருள் உள்ளது. பலர் கீதையின் செய்தியைக் கேட்பதற்குச் செல்கின்றனர். எவ்வாறாயினும், அதைக் கற்பிப்பவர்களோ அல்லது கற்பவர்களோ எதையும் புரிந்துகொள்வதில்லை. தந்தை அனைத்தையும் மிக இலகுவாக விளங்கப்படுத்துகிறார்! தந்தையை நினைவு செய்யுங்கள்! வீட்டில் வசிக்கும்போதும் தாமரை மலர் போல் தூய்மையாக இருங்கள். விஷ்ணுவிற்கு அனைத்து ஆபரணங்களும் கொடுக்கப்பட்டுள்ளன. அவருக்கு சங்குடன் மலரும் கொடுக்கப்பட்டுள்ளது. உண்மையில், அவற்றை தேவர்களுக்குக் கொடுக்க முடியாது. இவை அத்தகைய ஆழமான, அதிக கவனம் செலுத்தவேண்டிய விடயங்களாகும். அவை பிராமணர்களது ஆபரணங்கள், ஆனால் அவற்றை எவ்வாறு பிராமணர்களுக்குக் கொடுக்க முடியும்? இன்று அவர்கள் பிராமணர்கள், நாளை அவர்கள் சூத்திரர்கள் ஆகிவிடுகின்றனர். பிரம்ம குமார் ஒருவர் சூத்திர குமார் ஆகுகின்றார்! இதற்கு மாயைக்கு நீண்ட காலம் எடுப்பதில்லை. நீங்கள் தவறிழைத்து தந்தையின் ஸ்ரீமத்தைப் பின்பற்றாவிட்டால், உங்கள் புத்தி சீரழிந்துவிடுவதால், மாயை உங்களைப் பலமாகத் தாக்கி உங்கள் முகத்தைத் திருப்பிவிடுவாள். மக்கள் கோபத்தில் கூறுகின்றனர்: உங்கள் முகம் திரும்பும் வகையில் நான் உங்களைப் பலமாக அறைவேன்! மாயையும் அவ்வாறுதான். நீங்கள் தந்தையை மறக்கும்போது, மாயை உங்களை ஒரு விநாடியில் தாக்குவதுடன் உங்கள் முகத்தையும் திருப்பி விடுகிறாள். நீங்கள் ஜீவன் முக்தியை ஒரு விநாடியில் பெறுகிறீர்கள். மாயையும் அந்த ஜீவன் முக்தியை ஒரு விநாடியில் முடித்துவிடுகிறாள். பல சிறந்த குழந்தைகளும் மாயையின் பிடியில் அகப்பட்டுக் கொள்கிறார்கள்! யாராவதொருவர் தவறிழைப்பதை அவள் பார்க்கும்போது, உடனடியாகவே அவரைத் தாக்கிவிடுகிறாள். தந்தை வந்து உங்கள் முகத்தை பழைய உலகிலிருந்து திருப்புகிறார். ஒரு பழைய குடலில் வாழ்கின்ற ஏழைத் தந்தை ஒருவர் புதிய வீட்டைக் கட்டும்போது, புதிய வீடு மிக விரைவில் தயாராகிவிடும் என்றும் தாங்கள் அங்கு சென்று வாழ்வார்கள் என்றும் பழைய கட்டடத்தை பின்னர் இடித்துவிடுவார்கள் என்றும் அவரது குழந்தைகளின் புத்தியில் பதிந்துவிடுகிறது. தந்தை தனது உள்ளங்கையில் வைகுந்தமாகிய சுவர்க்கத்தைக் குழந்தைகளுக்காகக் கொண்டுவந்துள்ளார். அவர் கூறுகிறார்: அன்பிற்கினிய குழந்தைகளே! அவர் ஆத்மாக்களுடனேயே பேசுகிறார். இந்தக் கண்களினூடாகக் குழந்தைகளாகிய உங்களை அவர் பார்க்கின்றார். தந்தை விளங்கப்படுத்துகிறார்: நானும் நாடகத்திற்குக் கட்டுப்பட்டுள்ளேன். நாடகத்தை விலக்கி என்னால் எதையும் செய்ய முடியும் என்றல்ல. இல்லை. ஒரு குழந்தை நோய்வாய்ப்பட்டால், அவரை என்னால் குணமாக்க முடியும் என்றோ அல்லது சத்திர சிகிச்சையிலிருந்து அவரை விடுவிக்க முடியும் என்றோ இல்லை. அனைவரும் தங்கள் கர்மத்தின் பலன்களை எதிர்கொள்ளவே வேண்டும். நீங்கள் உங்கள்மீது பெருமளவு சுமையைக் கொண்டிருக்கிறீர்கள், ஏனெனில் நீங்களே மூத்தவர்கள்(oldest). சதோபிரதானிலிருந்து நீங்கள் முழுமையாகத் தமோபிரதான் ஆகியுள்ளீர்கள். குழந்தைகளாகிய நீங்கள் இப்பொழுது தந்தையைக் கண்டுகொண்மீர்கள். எனவே நீங்கள் உங்கள் ஆஸ்தியை அவரிடமிருந்து கோரிக் கொள்ள வேண்டும். நாடகத்திற்கு ஏற்ப ஒவ்வொரு சக்கரத்திலும் நீங்கள் தந்தையிடமிருந்து உங்கள் ஆஸ்தியைக் கோருகிறீர்கள் என்பது உங்களுக்குத் தெரியும். சூரிய, சந்திர வம்சங்களைச் சார்ந்தவர்கள் நிச்சயம் வருவார்கள். தேவர்களாக இருந்தவர்கள் சூத்திரர்கள் ஆகினார்கள், அவர்களே பிராமணர்கள் ஆகி பின்னர் தேவ சமுதாயத்தினர் ஆகுவார்கள். தந்தையைத் தவிர வேறு எவராலும் இவ்விடயங்களை விளங்கப்படுத்த முடியாது. தந்தை குழந்தைகளாகிய உங்களை மிக இனிமையானவர்களாகவே காண்கிறார்! அவர் கூறுகிறார்: நீங்களே முன்னைய கல்பத்து எனது அதே குழந்தைகள். நான் வந்து

உங்களுக்கு ஒவ்வொரு கல்பத்திலும் கற்பிக்கிறேன். இவை அத்தகைய அற்புதமான விடயங்கள்! அசரீரியான தந்தை பேசுகிறார். அவர் ஒரு சரீரத்தின் மூலமே பேசுவார், இல்லையா? ஓர் ஆத்மா தனது சரீரத்திலிருந்து பிரிந்ததும் அவரால் பேச முடியாது. ஆத்மா பற்றற்றவர் ஆகுகின்றார். தந்தை இப்பொழுது கூறுகிறார்: நீங்கள் சரீரமற்றவர் ஆகுவீர்களாக! நீங்கள் உங்கள் சுவாசத்தைக் கட்டுப்படுத்த வேண்டும் என்று அல்ல. இல்லை. உங்களை ஓர் அழிவற்ற ஆத்மாவாக நீங்கள் புரிந்துகொள்ள வேண்டும். ஆத்மாவாகிய என்னுள் 84 பிறவிகளின் பாகம் பதியப்பட்டுள்ளது. தந்தையே கூறுகிறார்: எனது ஆத்மா புரிகின்ற ஒவ்வொரு செயலும் என்னுள் பதியப்பட்டுள்ளது. பக்தி மார்க்கத்திலும் எனது பாகம் தொடர்கிறது. பின்னர் ஞான மார்க்கத்தில் நான் இங்கு வந்து உங்களுக்கு ஞானத்தைக் கொடுக்கிறேன். பக்தி மார்க்கத்தில் இருப்பவர்களிடம் எந்த ஞானமும் இல்லை. என்றுமே மதுபானம் அருந்தியிராத ஒருவரால் எவ்வாறு அதன் சுவையை அறிந்திருக்க முடியும்? அவர்கள் ஞானத்தைப் பெறும்போதே அதை அவர்களால் அறிய முடியும். ஞானத்தின் மூலம் சற்கதி கிடைக்கிறது. ஆகவே நிச்சயமாக ஞானக் கடலே சற்கதியைக் கொடுப்பவர் ஆவார். தந்தை கூறுகிறார்: நானே அனைவருக்கும் சற்கதி அருள்பவர். சர்வோதய (அனைவரிடத்திலும் கருணை உடையவர்) தலைவரும் இருக்கிறார். பல வகைகள் உள்ளன. உண்மையில், ஒரே ஒரு தந்தையே அனைவர்மீதும் கருணை கொண்டிருக்கிறார். அவர்கள் தந்தையிடம் கூறுகின்றனர்: ஓ கடவுளே கருணை காட்டுங்கள்! ஆகவே அனைவரிடத்திலும் கருணைகொண்டுள்ள ஒருவர் அவரே ஆவார். ஏனைய அனைவராலும் எல்லைக்குட்பட்ட கருணையையே கொண்டிருக்க முடியும். தந்தை முழு உலகையும் சதோபிரதான் ஆக்குகிறார். தத்துவங்களும் சதோபிரதான் ஆகுகின்றன. இதுவே பரமாத்மாவின் பணி ஆகும். ‘சர்வோதயா’ என்பது மிகவும் பரந்தது. அவர் அனைவர்மீதும் முழுமையான கருணையைக் கொண்டிருக்கிறார். சுவர்க்க ஸ்தாபனையில் எவரும் சந்தோஷமற்று இருக்கவில்லை. அங்கு முதந்தரமான தளபாடங்களும் பௌதீக சொத்துக்கள் போன்றனவும் இருக்கும். துன்பத்தை விளைவிக்கக்கூடிய எந்த விலங்குகளோ பூச்சிகளோ அங்கு இருக்கமாட்டாது. இங்கு முக்கியஸ்தர்களின் வீடுகளில் அதிகளவு சுத்தம் இருக்கிறது. உங்களால் ஈயைக்கூட ஒருபோதும் காண முடியாது. அங்கு நுளம்புகளும் வரமாட்டாது. அவற்றிற்கு சுவர்க்கத்திற்கு வருவதற்கான சக்தி இல்லை. அழுக்கை உருவாக்கக் கூடிய எவையும் அங்கு இருக்க மாட்டாது. அங்கு மலர்கள் போன்றவற்றின் இயற்கையான நறுமணம் இருக்கும். பாபா உங்களுக்கு சூட்சும லோகத்தில் அருந்துவதற்கு குளிப்பானம் (சுபிராஸ்) கொடுக்கிறார். எவ்வாறாயினும் சூட்சும லோகத்தில் எதுவுமில்லை. அவை அனைத்தும் காட்சிகளே ஆகும். வைகுந்தத்தில் மிகச் சிறந்த மலர்களும், தோட்டங்களும் இருக்கும். சூட்சும லோகத்தில் தோட்டம் இருப்பதில்லை. அவை அனைத்தும் காட்சிகளே. நீங்கள் இங்கிருக்கும்போது காட்சிகளைப் பெறுகிறீர்கள். பாடல் முதந்தரமானது. நீங்கள் தந்தையைக் கண்டுவிட்டீர்கள் என்பது உங்களுக்குத் தெரியும், எனவே, வேறென்ன உங்களுக்கு வேண்டும்? நீங்கள் எல்லையற்ற தந்தையிடமிருந்து எல்லையற்ற ஆஸ்தியைப் பெறுகிறீர்கள். ஆகவே நீங்கள் தந்தையை நினைவு செய்ய வேண்டும். தந்தையின் வழிகாட்டல்கள் மிகவும் பிரசித்தமானவை. நாங்கள் ஸ்ரீமத்தை பின்பற்றுவதன் மூலம் அதி மேன்மையானவர்கள் ஆகுவோம். ஏனைய அனைத்தும் ஒவ்வொருவரினதும் அசுர வழிகாட்டல்கள் ஆகும். இதனாலேயே சத்திய யுகத்தில் நிலையான சந்தோஷம் இருக்கின்றது என்பது அவர்களுக்குத் தெரியாது. இலக்ஷ்மி நாராயணனின் இராச்சியமே அங்கு உள்ளது. அவர்களே குழந்தைப் பருவத்தில் ராதை கிருஷ்ணராக இருந்தனர். அவர்களது எந்த தெய்வீகச் செயல்களையும் மக்கள் சித்தரிப்பதில்லை. சுவர்க்கத்தில் அனைத்துக் குழந்தைகளும் முதந்தரமானவர்கள். அங்கு குறும்புத்தனம் போன்றவற்றிற்கான கேள்விக் கே இடமில்லை. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

### தாரணைக்கான சாராம்சம்:

1. நீங்கள் உங்கள் முகத்தை பழைய உலகிலிருந்து திருப்பி இருப்பதால், மாயை உங்கள் முகத்தை தன்னை நோக்கி திருப்புவதற்கு அனுமதிக்கும் வகையில் நீங்கள் எந்தத் தவறுகளையும் செய்யக்கூடாது. ஸ்ரீமத்தை மீறாதீர்கள்! தந்தையிடமிருந்து உங்கள் முழு ஆஸ்தியையும் கோரிக்கொள்ளுங்கள்.
2. உங்களிடமுள்ள அனைத்தையும் தந்தையிடம் அர்ப்பணியுங்கள். உண்மையான வாரிசாகி, சத்தியயுகத்திற்கான குளிரூட்டப்பட்ட அனுமதிச் சீட்டை கோரிக் கொள்ளுங்கள். உங்கள் புத்தியில் உங்கள் இலக்கையும் இலட்சியத்தையும் கொண்டிருந்தவாறு முயற்சி செய்யுங்கள்.

30/06/16

காலை முரளி

ஓம் சாந்தி

பாப்தாதா

மதுவனம்

**ஆசீர்வாதம்:** நீங்கள் மேன்மையான வழிகாட்டல்களைப் பின்பற்றுவதன் அடிப்படையில் அசுர சகவாசத்தின் ஆதிக்கத்திற்கு அப்பாற்பட்டிருக்கின்ற, ஒரு சக்தி சொரூபம் ஆகுவீர்களாக. தமது உறவினர்கள் தாம் கூறுவதைச் செவிமடுப்பதில்லை என்றும், தமக்கு நல்ல சகவாசம் இல்லையென்றும், இதனால் தம்மால் சக்திசாலிகள் ஆகமுடியாமல் இருப்பதாகவும் சில குழந்தைகள் முறைப்பாடு செய்கின்றனர். எவ்வாறாயினும், மேன்மையான வழிகாட்டல்களைப் பின்பற்றுவதன் அடிப்படையில், நீங்கள் ஞான சொரூபம் என்றும், சக்தி சொரூபம் என்றும் ஆசீர்வதிக்கப்படுவதுடன், உங்கள் ஸ்திதியை அசைக்க முடியாததாகவும் உங்களால் ஆக்கமுடியும். ஒவ்வொருவருடைய பாகத்தையும் ஒரு பற்றற்ற பார்வையாளராகப் பாருங்கள், உங்களுடைய சதோகுணி பாகத்தில் ஸ்திரமாக இருங்கள். நீங்கள் சதா தந்தையின் சகவாசத்தில் இருக்கும்போது, தமோகுணி ஆத்மாக்களின் சகவாசத்தின் நிறத்தினால் பாதிக்கப்பட மாட்டீர்கள்.

**சுலோகம்:** செயல்களைச் செய்யும்போது, கர்ம கல்ப விருட்சத்தின் கிளையில் அமர்ந்திருந்தவாறு, அப்பால் இருப்பவரே ஒரு கர்ம யோகி ஆவார்.

\*\*\*ஓம் சாந்தி\*\*\*